



29. 05. 2026

தலைப்புச் செய்திகள்

1. சூரிய மின் தகடு திட்டத்தின் கீழ் 40 லட்சம் குடும்பங்கள் பயனடைந்து உள்ளதாக மத்திய புதுப்பிக்கத் தக்க எரிசக்தி துறை அமைச்சர் திரு. பிரல்ஹாத் ஜோஷி தொர்வித்துள்ளார்.
2. தீவிரவாதத்திற்கு எதிரான உறுதியான நடவடிக்கைகளை மேற்கொள்வதன் அவசியத்தை தேசிய பாதுகாப்பு ஆலோசகர் திரு. அஜித் தோவல் வலியுறுத்தியுள்ளார்.
3. தமிழகத்திற்கென விளையாட்டு கொள்கை உருவாக்கப்படும் என மாநில விளையாட்டு மேம்பாட்டுத்துறை அமைச்சர் திரு. ஆதவ் அர்ஜுனா தொர்வித்துள்ளார்.
4. திருச்செந்தூர் அருள்மிகு சுப்ரமணிய சுவாமி திருக்கோவிலில் வைகாசி விசாக பெருந்திருவிழா நாளை நடைபெறுவதை ஒட்டி முன்னேற்பாட்டு பணிகள் குறித்து மாநில இந்துசமய அறநிலையத் துறை அமைச்சர் திரு. ரமேஷ் இன்று ஆய்வு மேற்கொண்டார்.
5. சிங்கப்பூர் ஓப்பன் பேட்மிண்டன் ஆடவர் ஒற்றையர் காலிறுதியில் இந்தியாவின் லக்ஷயா சென் இன்று களமிறங்குகிறார்



பிரல்ஹாத் ஜோஷி

நாட்டில் சூரிய மின் தகடு திட்டத்தின் கீழ் 40 லட்சம் குடும்பங்கள் பயனடைந்து உள்ளதாக மத்திய புதுப்பிக்கத் தக்க எரிசக்தி துறை அமைச்சர் திரு. பிரல்ஹாத் ஜோஷி தொர்வித்துள்ளார்.

இத்திட்டத்தின் மூலம் மக்கள் மின் நுகர்வோர் என்ற நிலையிலிருந்து மின் உற்பத்தியாளர்களாக உருவெடுத்துள்ளனர் என குறிப்பிட்டுள்ளார்.

இத்திட்டம் மின் செலவுகளை குறைக்கவும், அரசு மானியங்களை பெறவும், பூஜ்ஜிய மின் கட்டணத்தை நோக்கி நகரவும் வழிகோலும் என்றார்.

எரிசக்தி பாதுகாப்பு, சுற்றுசூழல் நிலைத்தன்மை, தன்னிறைவை நோக்கிய வளர்ச்சியடைந்த பாரதம் என்ற தொலைநோக்கு பார்வையில் நாடு பயணிப்பதாகவும் திரு. பிரல்ஹாத் ஜோஷி குறிப்பிட்டுள்ளார்.



அஜித் தோவல்

தீவிரவாதத்திற்கு எதிரான உறுதியான நடவடிக்கைகளை மேற்கொள்வதன் அவசியத்தை தேசிய பாதுகாப்பு ஆலோசகர் திரு. அஜித் தோவல் வலியுறுத்தியுள்ளார்.

ரஷ்யாவில் நடைபெற்ற 14-வது சர்வதேச பாதுகாப்பு விவகாரங்களுக்கான உயர்மட்ட கூட்டத்தில் உரையாற்றிய அவர், தீவிரவாதத்தை எதிர்ப்பதில் இரட்டை நிலைப்பாடு என்ற பேச்சுக்கே இடமில்லை என்றார்.



ரிசர்வ் வங்கி

உலகளாவிய நாடுகளில் 7.6 சதவிகித பொருளாதார மேம்பாட்டுடன் வேகமாக வளரும் நாடாக இந்தியா திகழ்கிறது என்று மத்திய ரிசர்வ் வங்கியின் வருடாந்திர அறிக்கை தொர்வித்துள்ளது.

சென்ற ஆண்டுடன் ஒப்பிடுகையில் வளர்ச்சி விகிதம் 0.5 சதவிகிதம் உயர்ந்துள்ளதாகவும் அந்த அறிக்கையில் சுட்டிக்காட்டியுள்ளது.

வலுவான உள்நாட்டு வாங்கும் திறன், நிலையான முதலீடுகள், ஆக்கப்பூர்வமான கொள்கை நடவடிக்கைகளால் இது சாத்தியமானதாகவும் ரிசர்வ் வங்கி கூறியுள்ளது.

அதிகரித்த வரும் எரிபொருள் விலை, விநியோகச் சங்கிலி தடைகள், உலகளாவிய சந்தை தேக்க நிலையின் மத்தியிலும், வலுவான பொருளாதார அடித்தளங்கள், இந்தியாவின் வளர்ச்சியை முன்னெடுத்துச் செல்வதாக இந்த அறிக்கையில் கூறியுள்ளது.

உணவு தானிய இருப்பு, நிலையான வேளாண் சாத்தியக் கூறுகள், பண வீக்க விகிதத்தை நிர்ணயிக்கும் என்றும் ரிசர்வ் வங்கி தொரிவித்துள்ளது.

நேரடி பண பரிவர்த்தனைகளிலும், சில்லரை விற்பனை பிரிவுகளையும், மத்திய அரசின் மின்னணு பரிவர்த்தனை முன்னோடி திட்டத்தை விரிவுப்படுத்தவும் ரிசர்வ் வங்கி திட்டமிட்டுள்ளது.



ஜெய்சங்கர்

ஐக்கிய நாடுகள் சபையின் சர்வதேச அமைதி காப்போர் தினம் இன்று கடைப்பிடிக்கப்படுகிறது.

இந்நாளையொட்டி மத்திய வெளியுறவுத்துறை அமைச்சர் டாக்டர் எஸ். ஜெய்சங்கர் வெளியிட்டுள்ள செய்தியில் உலக அமைதி மற்றும் பாதுகாப்பை பேணுவதில் அர்ப்பணிப்புடன் செயலாற்றும் ஜ.நா.வின் அமைதி தூதுவர்களின் பணியை பாராட்டியுள்ளார்.



ஏர் இந்தியா

மேற்காசியாவில் நிலவும் அசாதாரண சூழலால் இஸ்ரேலுக்கான விமான சேவைகளை வரும் ஜூலை மாத இறுதிவரை ஏர் இந்தியா நிறுவனம் நிறுத்தி வைத்துள்ளது.

முன்னதாக டெல் அவிவ், டெல்லி வழித்தடத்தில் அடுத்தமாத இறுதிவரை விமான சேவை நிறுத்தி வைக்கப்பட்டிருந்தது.

எரிபொருள் விலை உயர்வு வான்வெளி கட்டுப்பாடுகளின் காரணமாக இந்த அறிவிப்பு வெளியிடப்பட்டுள்ளது.



கப்பல்

ஈரானிலிருந்து, இந்தியாவிற்கு கச்சா எண்ணெயை ஏற்றி வரும் கப்பல் வெற்றிகரமாக ஹோர்மூஸ் நீரிணையை கடந்துள்ளது.

இந்த கப்பலானது விசாகப்பட்டினத்திற்கு வரும் 3-ம் தேதி வந்தடையும் என்று எதிர்பார்க்கப்படுகிறது.

மேற்காசியாவில் நிலவும் தொடர்ச்சியான பதற்ற நிலையிலும், கடந்த 24 மணி நேரத்தில், 23 கப்பல்கள் ஹோர்மூஸ் நீரிணையை கடந்துள்ளதாக ஈரான் தொரிவித்துள்ளது.



ஆதவ் அர்ஜுனா

தமிழகத்திற்கென விளையாட்டு கொள்கை உருவாக்க அனைத்து நடவடிக்கைகளும் மேற்கொள்ளப்பட்டு வருவதாக மாநில விளையாட்டு மேம்பாட்டுத்துறை அமைச்சர் திரு. ஆதவ் அர்ஜுனா தொரிவித்துள்ளார்.

சென்னை நேரு உள்விளையாட்டரங்கில் விளையாட்டு மேம்பாட்டு ஆணைய விடுதிகளில் மாணாக்கர் சேர்க்கைக்கான ஒதுக்கீட்டு ஆணைகளை இன்று வழங்கி பேசிய அவர், விளையாட்டு துறையை மேம்படுத்துவதன் மூலம் போதைப்பொருள் இல்லா தமிழகத்தை உருவாக்க முடியும் என்றார்.



ரமேஷ்

திருச்செந்தூர் அருள்மிகு சுப்ரமணிய சுவாமி திருக்கோவிலில் வைகாசி விசாக பெருந்திருவிழா நாளை நடைபெறுவதை ஒட்டி முன்னேற்பாட்டு பணிகள் குறித்து மாநில இந்துசமய அறநிலையத் துறை அமைச்சர் திரு. ரமேஷ், மீனவர் நலத்துறை அமைச்சர் திரு. ஸ்ரீநாத் ஆகியோர் இன்று நேரில் ஆய்வு மேற்கொண்டனர்.

தரிசனம், அன்னதானம், அடிப்படை வசதிகள் உள்ளிட்டவை குறித்து அமைச்சர்கள் அதிகாரிகளிடம் கேட்டறிந்தனர்.

தரிசனத்திற்கென பொதுமக்களிடமிருந்து முறையின்றி பணம் வசூலித்தால் கடும் நடவடிக்கை எடுக்கப்படும் என அமைச்சர் திரு. ரமேஷ் எச்சரித்துள்ளார்.



ராஜ்மோகன்

காலை மற்றும் மதிய உணவுத் திட்ட பயனாளர்கள் குறித்து ஆய்வு மேற்கொண்டு வருவதாக மாநில பள்ளிக்கல்வித்துறை அமைச்சர் திரு. ராஜ்மோகன் தெரிவித்துள்ளார்.

சென்னை அரசு நடுநிலைப்பள்ளியில் அமைச்சர் இன்று ஆய்வு மேற்கொண்டதுடன், மாணாக்கருக்கு புத்தகங்களையும் வழங்கினார்.



நிர்மல் குமார்

தமிழ்நாடு அரசு பணியாளர் தேர்வாணையத்தால் தேர்வு செய்யப்பட்ட 45 அரசு உதவி வழக்கறிஞர்களுக்கு பணி அமர்வு ஆணைகளை மாநில சட்டத்துறை அமைச்சர் திரு. C.T.R. நிர்மல் குமார் சென்னை தலைமைச் செயலகத்தில் இன்று வழங்கினார்.

திருச்சி, மதுரை, கோவை, திருநெல்வேலி, செங்கல்பட்டு ஆகிய அரசு சட்டக்கல்லூரிகளில் 5 பொருளாளர் பணியிடங்களுக்கான பணி நியமன ஆணைகளையும் அமைச்சர் வழங்கினார்.



கோவில்

பழனி அருள்மிகு தண்டாயுதபாணி திருக்கோவிலில் முத்துக்குமார் சுவாமி - வள்ளி தெய்வாணை திருக்கல்யாணம் இன்றுமாலை நடைபெறுவதாக எமது செய்தியாளர் தெரிவிக்கிறார்.

... வாய்ஸ் ...

திருநெல்வேலி அருள்மிகு நெல்லையப்பர் திருக்கோவில் ஆனித்தேர் திருவிழா திருக்கால் நடுதலுடன் இன்று தொடங்கியது.



ஒகேனக்கல்

தர்மபுரி மாவட்டம் ஒகேனக்கல்லில் கோடை விடுமுறையின் இறுதி நாட்களில் சுற்றுலா பயணிகள் எண்ணிக்கை அதிகரித்து உள்ளதாக எமது செய்தியாளர் தொரிவிக்கிறார்.



இருவரி

வேலூர் மாவட்ட ஆட்சியர் அலுவலகத்தில் இன்று நடைபெற்ற விவசாயிகள் குறைதீர்நாள் கூட்டத்தில், தமிழக அரசின் பயிர்க்கடன் தள்ளுபடி ஏமாற்றம் அளிப்பதாக கூறி வேளாண் பெருமக்கள் ஆர்ப்பாட்டத்தில் ஈடுபட்டனர்.



வானிலை

தமிழ்நாட்டில் ஜூன் முதல் செப்டம்பர் வரையிலான தென்மேற்கு பருவமழை காலத்தில் இயல்பை விட குறைவான மழைப்பொழிவே காணப்படும் என புவி அறிவியல் அமைச்சகத்தின் செயலாளர் டாக்டர். ரவிச்சந்திரன் தொ்வித்துள்ளார்.

அடுத்த மாதத்தில் வெப்பநிலை இயல்பை விட அதிகமாகவே நிலவும் என குறிப்பிட்டுள்ளார்.

இதனிடையே தென்மேற்கு வங்கக்கடல் அதனை ஒட்டிய தமிழக பகுதிகளில் நிலவும் வளிமண்டல சூழற்சி காரணமாக கன்னியாகுமரி, தேனி, திண்டுக்கல், நீலகிரி, வேலூர், திருப்பத்தூர், கிருஷ்ணகிரி, தர்மபுரி, ராணிப்பேட்டை மாவட்டங்களின் ஓரிரு இடங்களில் இடி மின்னலுடன் கூடிய கனமழை பெய்யக்கூடும் என்று சென்னை வானிலை ஆய்வுமையம் தொ்வித்துள்ளது.



பேட்மிண்டன்

சிங்கப்பூர் ஓப்பன் பேட்மிண்டன் ஆடவர் ஒற்றையர் காலிறுதியில் இந்தியாவின் லக்ஷயா சென் - ஜப்பானின் கோக்கி வாட்நபே-யை இன்று எதிர்கொள்கிறார்.

ஆடவர் இரட்டையர் காலிறுதியில் ரான்கி ரெட்டி, சிராக் ஷெட்டி இணை - மலேஷிய இணையுடன் மோதுகிறது.



கிரிக்கெட்

ஐ.பி.எல். 20-20 கிரிக்கெட் போட்டியின், 2-வது குவாலிஃபயர் ஆட்டத்தில் சண்டிகரில் இன்று இரவு ஏழரை மணிக்கு குஜராத் டைட்டன்ஸ் - ராஜஸ்தான் ராயல்சை எதிர்கொள்கிறது.

இதில் வெற்றிபெறும் அணி நாளைமறுநாள் அஹமதாபாத்தில் நடைபெறும் இறுதி ஆட்டத்தில் ராயல் சேலஞ்சர்ஸ் பெங்களூருவுடன் மோதும்.



இத்துடன் இந்த செய்தியறிக்கை முடிவடைந்தது.

